

ጠቅላይ ሚኒስትር ዶክተር ዐቢይ አሕመድ

ጌታቸው ኃይሌ

ዶክተር ዐቢይ አሕመድ የአቶ ኃይሌ ማርያም ደሳለኝን ወምበር ስለወሰደ ብዙ ሰዎች የሆነውን ትተው ያልሆነውን እንደሆነ አድርገው የራሳቸውን ምኞትና ፍላጎት ሲተቹ ሰነበቱ ። እኔም አንዱ ሆኜ ፣ በአንዳንድ የውይይት መድረኮች ላይ የመሰለኝን ገልጫለሁ ። ይህ ጽሑፍ የነዚያ ሐሳቦቼ ጥርቅም ነው ። የሆነው የኢሕአዴግ ፓርቲ አቶ ኃይሌ ማርያም ደሳለኝ የለቀቀውን ሥልጣን የሚተካበት ሰው ፈልጎ ዶክተር ዐቢይ አሕመድን አግኝቶ መተካቱ ነው ።

ዶክተር ዐቢይ አሕመድ ወምበሩን ሲረከብ ያደረገው ንግግር ተቺዎችን በሁለት ምክንያት አሳስቷል ። አንደኛ ፣ ንግግሩን ለመረጠው ለፓርቲው ማድረጉን ትቶ ላልመረጠው ለኢትዮጵያ “ሕዝቦች” አደረገው ፤ ሁለተኛ ፣ ንግግሩ ያነጻጸረው በኢትዮጵያ ሕዝብ ላይ ስለሆነ ፣ ከኢሕአዴግ መሪ እስከ ዛሬ ጎልቶ ያልወጣ ኢትዮጵያዊነትን ስመ አምላክን ከሙሉ አፉ ፣ በሙሉ ጆሯችን አስሰማን ። ይህን ስንሰማ ፣ ኢሕአዴግ መሪ ለወጠ ማለታችንን ትተን ፣ “በኢትዮጵያ ታሪክ ለመጀመሪያ ጊዜ ሰላማዊ የሥልጣን ሽግግር ተደረገ ፤ ለመጀመሪያ ጊዜ አንድ አሮሞ የኢትዮጵያ መሪ ሆነ” አልን ። ግን ሥልጣኑ የፓርቲው ነው ፤ ፓርቲው በአገዛዝ ላይ እስካለ ድረስ መሪውን በፈለገው ጊዜ ቢለውጥ የሥልጣን ሽግግር ተደረገ አያሰኝም ። ሁለተኛም ፣ የንጉሥነቱን ሥልጣን ሳይቀር አሮሞዎች የያዙበት ዘመን እንደነበረ ተረሳ ።

ባጭሩ ፣ ኢሕአዴግ ችግር ላይ በወደቀበት ሰዓት የሚያድነው ፈለገ ። በኢሕአዴግ አስተሳሰብ ፣ ጅጅጋ ፣ አምቦ ፣ ወሊሶ ፣ ወልቂጤ እየተረገጠ የተነሣበትን እሳት የሚያጠፋ ለእሳት አደጋ ፈጥኖ ደራሽ ዶክተር ዐቢይ አሕመድን አገኘ ። ግን እውነት የሆነው ይህ ነው? ለኢሕአዴጎች መዳን ማለት ምን ማለት ነው? ተቃውሞ ረግባላቸው አገዛዦቻቸውን መቀጠል ነው ወይስ ሕዝብ ሳይሰቅላቸው ሥልጣን በሰላም ማስረከብ ነው? ሥልጣን በሰላም ማስረከብ የወሰዱት እርምጃ ከሆነ ድንቅ ፖለቲካ ነው ። ዘመኑም የሰላም እንጂ የቂም በቀል አይሆንም ። ታዲያ ለምን አልመረጡትም?

ለዚህ ጥያቄ መልስ የሚባለውን ክፉን ሐሳብ በማንሣት ልጅምር ፤ ወያኔዎች አማራውን እንደሚጠሉ ፣ ቢጠፋም እንደሚመኙ ፣ የተቻላቸውን ያህል ቀጥሩን እንደቀነሡትም ግልጥ ነው ። “እነሱ ካልገዙ ፣ ሥልጣኑን ለአሮሞች አስረክበው ፣ አሮሞዎች የደረሰባቸውን ጡት ቆረጣ እንዲበቀሉ አድርገው ይሄዳሉ” እንደተባለም ግልጽ ነው ። አሮሞውን ዶክተር ዐቢይን ሳይመርጡት ሥልጣኑን ከለቀቁለት ፣ “ለሚፈጸመው እልቂት ከደሙ ንጹሕ ነን ። የጨረሳችሁ እናንተ የመረጣችሁት ነው” ለማለት ይሆናል ።

ዶክተር ዐቢይስ ራሱን እንዴት ነው ያየው? ከአያያዥ ይቀደዳል ፤ ከአነጋገር ይፈረዳል እንደሚባለው ፣ ከንግግሩ እንደምንገምተው ፣ የኢትዮጵያ ታሪክ የእሱና የሁላችንም ታሪክ መሆኑን የተረዳ ኩሩ ኢትዮጵያዊ ነው ። የኮራበት ታሪክ እውነተኛ መሆኑን ማስረጃ ከፈለገ ፣ የታሪክ ሰነድ የሚያቀርቡለት

መምህራን አሉት ። እንዲህ ያለውን ኩሩ ሰው (ያውም ክርስቲያን የአማራ ልጅ) ፎክሮ የተነሣው የሕዝብን ፍላጎት ለመፈጸም እንጂ የአባቱንና የናቱን ወገኖች ለማጫረስ አይደለም ።

በመጀመሪያው ንግግሩ ያተኮረው በኢትዮጵያ ሕዝብ ላይ መሆኑ ቀርቶ በኢትዮጵያ “ሕዝቦች” ላይ መሆኑ ያደናግጣል ። ግን ስለዚህ ጉዳይ ሁለት ነገሮች በአጸምሮ የመጡ ፤ አንደኛ ፣ በመጀመሪያ ንግግሩ ፣ “ከዛሬ ጀምሮ ‘ብሔሮች’ ፣ ‘ሕዝቦች’ የሚሉትን ቃላት ከፖለቲካ ቋንቋችን ሰርዦቸዋለሁ” ሊል አይችልም ። ሁለተኛ ፣ “ብሔሮች” ፣ “ሕዝቦች” የ “Nations”, “Nationalities” ትርጉሞች እስካልሆኑ ድረስ ልንቀበላቸው እንችላለን ። በግዕዝና በአማርኛ “ሕዝብ” ብዙ ትርጉም አለው ። ኪዳነ ወልድ ክፍሌ ፣ “ወገን ፣ ነገድ ፤ የተሰበሰበ ፣ ብዙ ፣ ሰው ፤ ጉባኤ ፣ ሸንጎ ፤ ልቅሶኛ ፣ ሰርገኛ ፣ ገበያተኛ ። ያንዲት አገር ፣ ያንዲት ፣ ከተማ ፣ ወይም ፣ ያንድ ፣ ብሔር ፣ ያንድ ፣ መንግሥት ሰው ፤ ቋንቋውና ፣ ሕገ ፣ አንድ ፣ የሆነ ፤ ባንድ ፣ ሕግ ፣ የሚኖር” ይሉታል ። ሕዝብ “ሰው” ማለት ሲሆን ፣ “እገሌ ብዙ ሕዝብ በተሰበሰበበት የማይረሳ ንግግር አደረገ” እንላለን ።

የተቸገርነው ልጆቹ እነዚህን ቃላት የ “Nations”, “Nationalities”ን ጣጣ ስለጫኑባቸው ነው ። ብሔሮችማ በ “Nations”ንም ሆነ በ “Nationalities” ሊተረጎም አይችልም ። ብሔር ምድር እንጂ ሕዝብ አይደለም ። እንዲህ ከሆነ ፣ ነገሮችን ሕዝብ ብንላቸው ጉዳቱ አይታየኝም ። አንድነታችንን ዓላማችን አድርገን ምሁራዊ ውይይት ብናደርግ አገራችንን ልንጠቅም እንችላለን ። ዶክተር ዐቢይም የኢትዮጵያ ጠቅላይ ሚኒስትር ከሆነ ፣ የኢትዮጵያ ሕዝብ እንጂ የኢትዮጵያ ነገሮች መሪ አይደለም ። ነገሮችን መሪዎቻቸው ይምሯቸው ። ሆኖም ፣ ከንግግሩና ከሌላም አጋጣሚ እንደምንረዳው ፣ ኦሮሞዎች የኢትዮጵያ ታሪክ የሁላችንም መሆኑን መረዳትና መቀበል ጀምረዋል ። ይህ ደግሞ ኢትዮጵያ ካገኘቻቸው ድሎች ከየትኛውም የማያንስ ነው ።

“ነገሮች ‘ሕዝቦች’ መባልን ይመርጣሉ” የሚለው አስተያየት በጥናት ላይ የተመሠረተ አይደለም ። ነገሮች ምስጢሩን ቢረዱት ፣ አጥብቀው ይርቁታል ። ምስጢሩ የኢትዮጵያ አኩሪ ታሪክ የአንድ ግፋ ቢል የሁለት ሕዝቦች ታሪክ እንጂ የኢትዮጵያውያን ነገሮች ሁሉ ታሪክ አይደለም ማለት ነው ። ነገሮች ፣ “ሕዝቦች” መባልን ከመረጡ ራሳቸውን ከኢትዮጵያ ታሪክ ማራቆታቸው ነው ። የምሁራን አገልግሎት ይኸንን ለኢትዮጵያ ሕዝብና ለመሪዎች በማስረጃ ማቅረብ ነው ።

ዶክተር ዐቢይ ኢሕአዴግ ቀብሮት ለነበረው ኢትዮጵያዊነት ሕይወት ስለሰጠው ብዙዎቻችንን አስደስቶናል ። አንዳንድ ሰዎች ግን ፣ ደርግ የጨረሰን በኢትዮጵያዊነት ስም ስለሆነ ፣ ለዚህ ዋጋ እንዳንሰጠው ያስጠነቅቁናል ። ግን ይኸን ማስጠንቀቂያ የሚሰጡን ሰዎች ኢሕአዴግ ለኢትዮጵያዊነት ዋጋ በመስጠት ከደርግ ዝቅ ያለ መሆኑን የሚረሱ ይመስለኛል ። እንደኛ የሚያስብ መሪ የኛ ሰው ነው ። ግን ለሆነው እያመሰገንን ግፊታችንን መቀጠል አለብን ።

ስለወያኔዎች አቋም የተለያየ ሐሳብን የጠራው ፥ ምርጫው በተካሄደ ጊዜ ፥ ዶክተር ዐቢይ ከሕወሓት አባላት አንድም ድምፅ አለማግኘቱ ነው ። ምን ማለት ሊሆን ይችላል? ሥልጣኑ በእጃቸው ያለው ወያኔዎች ለሥልጣናቸው የሚያስጋ ሰው ሲመረጥ ዝም ብለው ተቀበሉት ማለት ይቻላል? ወይስ ወያኔዎች የማይችሉት ግፊት ስለመጣባቸው ፥ በክብር ለመሰናበት መዘጋጀታቸው ነው? በአሁኑ ሰዓት ማንም ሰው ቢሆን እየሆነ ያለውን እንጂ የሆነውንና የሚሆነውን ለማወቅ የሚችል የለም ። ሌላው የተያያዘ ጥያቄ ፥ ወያኔዎች ለውድድሩ እንደተለመደው አንድ ሰው ብቻ አለማቅረባቸው ነው ። ሁለት ሦስት ሰዎች ለምርጫ አቅርበው ፥ ለኢሕአዴግ አባላት የተያዘባቸውን የመምረጥ መብት ለቀቁላቸው ። እነሱም እንደ እስረኞቹ ተፈቱ ። የሚፈልጉትን ስለመረጡ ፥ ሕወሓት እያነሰ እነሱ እየተለቁ የሄዱ መሰለ ።

ዶክተር ዐቢይ ጀግና ከሆነ (ይሆንም ይመስለኛል) በኢሕአዴግ ክልል ውስጥ ጀግንነቱን ሊያሳይ ይችላል ። መቸም ኢሕአዴግ እስካለ ድረስ ፥ የኢሕአዴግ መሪ ከኢሕአዴግ ክልል ውጪ ይሠራል ብለን አንጠብቅም ። “ከሕገ መንግሥታቸው ውስጥ የሚከፋፍለንንና አገሪቱን የሚበታተነውን አንቀጽ 39 እስካልደመሰሰ ድረስ ለውጥ አመጣ አንልም” የሚሉ አሉ ። ይኸን ጥያቄ ለመመለስ የሚያስገድደው የሚቀጥለው የሕዝብ ግፊት ነው ። “የኢሕአዴግ ክልል” የምለው የኢሕአዴግን ሕገ መንግሥትን ነው ። ኢሕአዴግ የበደለን (1) የሚከፋፍለን ሕገ መንግሥት በማወጁና (2) ያወጀውን ሕገ መንግሥት እየጣሰ በመጨቁን ነው ።

ዶክተር ዐቢይ የኢሕአዴግ ሕገ መንግሥት በፈቀደለት መሠረት ፥ ሕዝቡ በነፃነት እንዲጽፍና እንዲናገር ፥ መሰብሰብ ሲፈልግ በነፃ እንዲሰበሰብ ፥ ሰላማዊ ሰልፍ ማድረግ ሲፈልግ መሰለፍ እንዲችል ፥ የፖለቲካ ፓርቲዎች እንዲያቋቁሙና በነፃ እንዲወዳደሩ የሁሉንም መብት በፖሊስ ማስጠበቅ መብቱ ነው ። ይህን የራሱን መብት ማስጠበቅ ካልቻለ የኛን መብት አያስጠብቅም ። ግን በመብቱ ተጠቅሞ ፥ ለሕዝብ አገልግሎት ከሰጠ ፥ የሚሰጠውን አገልግሎት ከስር ከስሩ በመገናኛ ብዙኃን አማካይነት ለሕዝብ ማስታወቅ ይኖርበታል ። ይኸንን ማድረግ ከቻለ ወያኔዎች ጣልቃ መግባታቸውን ለማቆም ይገደዳሉ ። ካላቆሙ የሕዝብን ቁጣ ማስነሣት ይሆንባቸዋል ። ዶክተር ዐቢይ ወያኔዎች ከእንግዲህ ወዲህ የሕዝብን ቁጣ ካስነሡ መቃብራቸውን መቆፈራቸው መሆኑን ዐውቆ ፥ በድፍረት መራመድ ይኖርበታል ። ወያኔዎች ከአሁን በፊት ድል ያገኙት ሕዝብ የጠላውን ደርግን ተዋግተው ነው ። የእንግዲህ ወዲህ ጦርነት ግን ከሕዝብ ጋር ስለሚሆን ፥ መለስ ዝናብ እንዳለው ሕዝብ ያሸንፋል እንጂ አይሸነፍም ።

ዋናዎቹ የፖለቲካ ችግሮቻችን ሁለት እንደሆኑ ለሁላችንም ግልጽ ይመስለኛል ። ከላይ እንደተቸሁት ፥ አንደኛ ፥ ወያኔዎች ሕዝብ ያልጻፈው ፥ ሕዝብ ከፋፋይ ሕገ መንግሥት ማወጃቸው ፤ ሁለተኛ ፥ የራሳቸውን ሕግ እየጣሱ በሕዝብ ላይ መጨማለቃቸው ነው ። ሁለተኛውን ችግር ዶክተር ዐቢይ በተሰጠው ሥልጣንና ማንም ሳያስገድደው በሰጠን ተስፋ መሠረት ሊያስወግደው ይችላል ። ሁለተኛውን ሲያስወግድልን ፥ አንደኛው ዐውቆ ይወገዳል ። ማለት ፥ ውድድሩን በነፃ የምርጫ ቦርድ ፥

በተወዳዳሪዎችና በዓለም-አቀፍ ታዛቢዎች እንዲፈጸም በፖሊስ ኃይል ሲያስፈጽም ፥ አሸናፊው ፓርቲ ሥልጣን ይዞ ሕገ መንግሥቱን ሊያስተካክል ይችላል ። በዚህ ጊዜ ከወያኔ ጋር ግብ ግብ ሊገባ ፥ ሊሠዋም ይችላል ። እንደ አቶ ኃይለ ማርያም ደሳለኝ ከመሸሽ ፥ ለሀገር መሥዋዕት መሆን ለጀግና አዲስነገር አይደለም ፤ ስምን ከመቃብር በላይ ያደርጋል ። ሕዝብም ዝም አይልም ።

ሁለተኛው ችግር የሁላችንም ችግር ነው ። መብታችን ይጠበቅ ማለት የሁላችንም ጩኸት ነው ። አንደኛው ችግር ግን የሁላችንም ለመሆኑ እርግጠኛ አይደለሁም ። አንዳንድ ሰዎች በክልል ከፋፋዩን ሕገ መንግሥት ወድደው ፥ የጠሉት መንግሥት በውስጥ አስተዳደራቸው መግባቱን ነው ። “ለዚህ ችግር መፍትሔው የሽግግር መንግሥት ማቋቋም ነው” የሚሉ አሉ ። የሽግግር መንግሥት ማቋቋም ቢቻል ጥሩ ነው ፤ ግን አይቻልም ፤ መፍትሔም አያስገኝም ። መጀመሪያውኑ ኢሕአዴግ ምንም ጫና ቢበዛበት የሽግግር መንግሥት እንዲቋቋም አይፈቅድም ። ከፈቀደ እስከዛሬ የገዛው አለ ሕግ መሆኑን ማመን ይሆንበታል ። ደግሞስ ፥ ከሽግግሩ መንግሥት ውስጥ እነማን ገብተው እነማን ይቀራሉ?

ከሁሉም ለሁሉም የሚያዋጣው ነፃ ምርጫ ማካሄድ ነው ። ለኢሕአዴግም የተሻለው መውጫ በር ነፃ ምርጫ ማካሄድና በምርጫ ተሸነፍኩ ብሎ በክብር መሰናበት ነው ። ነፃ ምርጫ እንዲካሄድ ከፈቀዱ ራሱ መፍቀዳቸው ያስከብራቸዋል ። ሁለተኛም ፥ የነፃ ምርጫ ውጤት አስቀድሞ ስለማይታወቅ ፥ መሸነፍ ብቻ ሳይሆን ፥ የማሸነፍ ዕድልም ይኖራቸዋል ። ዶክተር ዐቢይ ቃሉን ከጠበቀ በነፃ ምርጫ የመመረጥ ዕድል አለው ።

ተወዳዳሪዎቹስ እነማን ይሆናሉ? ይኸንን የዶክተር ዐቢይ ካቢኔ ሊያስተካክለው ይችላል ። ካሁን በፊት የተወዳደሩ ፓርቲዎች ወያኔዎች ቢያዳክሟቸውም አሁንም አሉ ። ፓርቲን በጎሳና በሃይማኖት ላይ ማድረግ ቢከለከል ይመረጣል ። ቢፈቀድም ፥ ወያኔ ከቀጠቀጠው ከአማራና ከኦሮሞዎቹ ሃይማኖት በቀር ማንም አያሸንፍም ። የኢትዮጵያ ሕዝብ የሚፈልገው ግን ፥ ከአንገፈገፈው የጎሳ ፖለቲካ ተላቅቆ ፥ ራእዩ የሀገሪቱን ኢኮኖሚ የሚያሳድግና ሕዝቡን ከረኅብ አለንጋ የሚያላቅቅ የሆነ ፓርቲ እንዲያሸንፍ ነው ።

ኢትዮጵያ ፣ የፍሬ ፣ ዛፍ ፣ የሞላባት ፣ የምድር ፣ ገነት ፣ ናት ። ሕዝቧ ፥ አዳምና ሔዋን ፥ ከገነት ፣ ዛፎች ፣ እንዳይበሉ ፣ ስለታዘዙ ፣ በረኅብ ፣ እያለቁ ነው ። ዐቢይ ፣ እግዚአ ፣ ብሔር ፣ ትእዛዙን ፣ እንዲያነሳልን ፣ እንጸልይ ።